

MORNING GOJRI NEWS BULLETIN

21 JAN 2026

1015 HRS

مارنگ گجری نیوز بولٹن 21 جنوری 2026

یوہ آکاشوانی جموں ہے عبدالرحمان تیں خبر سُنو۔

PRE BUDGET CONSULTATIONS

جموں کشمیر مانہ بجٹ تیں پہلاں غی مشاورت غو سلسلو اج وی جاری رہ غو، جس غے تحت وزیر اعلیٰ عمر عبداللہ بکھ بکھ محکماں غے سنگ میٹنگ منعقد کررہیا ہیں۔ تانجے ترجیحات تے عوامی ضروریات غو جائیزو لیو جاسکے اج جن محکماں غے سنگ مشاورت طہہ ہے اُن مانہ صحت، تعلیم، صنعت، کانگنی، عوامی تعمیرات، محنت۔ روزگار تے سماجی بہبود شامل ہیں۔ یہ مشاورت کل شروع ہوئی تھیں، تے پلک تک جاری رہیں گی۔ اس مشق غو مقصد آئندہ مالی سال واسطے مرکزی زیر انتظام علاقہ پھر مانہ ترقیاتی اہداف غے مطابق محکمانہ تجاویز نانہ ہم آہنگ کرنو، تے بجٹ غی حتمی تقسیم نانہ یقینی بنانو ہے۔

MoS STEEL TECH

سائنس و ٹیکنالوجی غا مرکزی وزیر مملکت ڈاکٹر جتندر سنگھ نے جموں کشمیر تے دوجا ہمالیاتی علاقان مانہ سڑکاں غی تعمیر واسطے سٹیل سلیگ ور مینی ٹیکنالوجی نانہ تیزی سنگ اپنان غی وکالت کی ہے۔ انہاں نے کہیو ہے، جے یاه ٹیکنالوجی 20 فی صد سستی زیادہ پائیداد تے ماحول دوست ہے تے وزیر اعظم نریندر مودی غا کوڈہ تیں دولت مشن غی حمایت کرے، گجرات تے شمال مشرقی ریاستاں مانہ پائیلٹ منصوباں غا مثبت نتائج سامنے آیا ہیں۔ تاہم پہاڑی ریاستاں مانہ اس غو استعمال اجوں وی محدود ہے اس کمی نانہ دور کرن واسطے ہدفی بیدادی مہم تے تربیتی ورکشاپ غو آغاز آئندہ ہفتے جموں کشمیر تیں کیو جے غو۔

SPEAKER LUCKNOW

جموں کشمیر قانون ساز اسمبلی غا سپیکر عبدالرحیم راتھر نے کل ریاست اُتر پردیش غا شہر لکھنو مانہ منعقدہ 86 ویں گل بند پریزیڈنگ آفیسر کانفرسنگ سنگ خطاب کیو۔ اس موقع ور انہاں نے انصاف تے ذمے داری نانہ قانون ساز طاقت غی بُنیادی خصوصیات قرار دتو۔ انہاں نے عوام غے تئیں قانون سازاں غی جوابدہی نانہ اُجاگر کیو، تے ہندو۔ اسلامی صحائف غو حوالو دیتا واں کہیو، جے قانون ساز دھرم غا خادم وین طاقت غا مالک نہیں، سپیکر موصوف نے مزید کہیو جے جمہوریت مانہ قانون ساز ادارہ محض قانون سازی غا ادارہ نہیں، بلکہ عوام غی اجتماعی آواز، ضمیر تے ادارہ غو محافظ وین۔ انہاں نے قانون ساز ایواناں مانہ نظم و ضبط برقرار رکھن غی اہمیت ور وی زور دتو۔

CS CENSUS

چیف سیکرٹری اٹل ڈلو نے مردم شماری 2027 واسطے نقش راہ، ٹائم لائنز تے افرادی قوت غی تشکیل بارے حتمی شکل دے دتی ہے جموں مانہ یوٹی سطح غی

مردم شماری رابطہ کمیٹی غی میٹنگ غی صدارت کرتا واں انہاں نے مردم شماری ڈائریکٹوریٹ غے سنگ قریبی تال میل ور زور دتو، تانجے اس عمل نانہہ ہمار تے بروقت مکمل کیو جاسکے یوہ فیصلو کیو گیو جے، کہراں غی فہرست سازی پہلی جون تیں 30 جون 2026 تک کی جے غی، جد کہ خود شمار اُس تیں 15 دن پہلاں شروع وے غی۔ یوٹی حکومت 31 جنوری 2026 تک اس سلسلہ مانہہ درکار نوٹفکیشن جاری کرے گی۔ مردم شماری 2027 بھارت غی پہلی مکمل طور ور ڈیجیٹل مردم شماری وے غی، جس مانہہ خود شمار تے ذات غی مردم شماری شامل وے غی۔

NATIONAL VOTERS DAY

جموں کشمیر حکومت نے تمام محکماں پی۔ایس۔یو۔از تے تعلیمی اداراں نانہہ ہدایت دتی ہے، جے وے 25 جنوری نانہہ میرو بھارت، میرو ووٹ، غا موضوع غے تحت قومی یوم ووٹر یعنی رائے دہندگان مناویں۔ محکمہ عام انتظامیہ غی طرفوں جاری ہدایت غے مطابق، ووٹنگ تے جمہوری شرکت غی اہمیت نانہہ آجاگر کرن واسطے بکھ بکھ بیدادی سرگرمیں منعقد کی جیں غی۔ چناؤ کمیشن نے تجویز دتی ہے، جے پروگرام دن غے 11 بجے یا کسے وی موزوں وقت ور منعقد کیا جیں۔ جن علاقاں مانہہ 24 تے 25 جنوری نانہہ چھٹی ہیں، اُت تقریبات 23 جنوری نانہہ منعقد کی جاسکیں۔ افسراں تے اہلکار قومی یوم ووٹر یعنی رائے دہندگان غو حلف وی دوا وینگا۔

WEATHER UPDATE

محکمہ موسیماں نے موسم غو حوالہ تیں ہدایت جاری کی ہے، جس غے مطابق دو مغربی ہوائی نظام 22 تیں 28 جنوری غے بشکار جموں کشمیر نانہہ متاثر کرسکے، جس غے باعث کئی علاقاں مانہہ بارش تے برف باری غا امکان ہیں۔ پہلو تے زیادہ طاقت ور نظام 22 تیں 24 جنوری غے دوران اثر انداز وے غو، جد کہ دوچ نظام 26 تیں 28 جنوری غے بشکار اُن غی توقع ہے۔ پیر پنجال رینج، وادی چناب تے جنوبی کشمیر غا اُچا علاقاں مانہہ شدید بارش تے برف باری ہوسکے۔ بھارتیہ محکمہ موسیماں نے سڑک تے فضائی آمدورفت مانہہ خلل، ممکنہ پسی پین، برفانی تودہ اُن تے تیز ہواواں غا خدشات غے پیش نظر مسافراں، کساناں تے رہائشیاں نانہہ احتیاطی تدابیر اختیار کرن غو مشورو دتو ہے۔

PROG ANNOUNCEMENT

علاقائی خیراں آلو شعبو آکاشوانی جموں 24 جنوری 2026 نانہہ 77 واں یوم جمہوریہ گا سلسلہ مانہہ 30 منٹاں گو ایک خصوصی گل بات گو پروگرام منعقد کرے غو اس خصوصی نشریات غو موضوع مہارو آئین مہاری مضبوطی رکھیو گیو ہے تے یاہ نشریات بار آلے تہاڑے یعنی 24 جنوری نانہہ دوپہر 12:30 منٹاں ور براہ راست سنی جاسکے جس مانہہ مہارا مہمان دفاعی تجزیہ کار برگیڈیر ڈی۔این۔پانڈے تے آئین گے ماہر غا طور ور جموں یونیورسٹی گا قانون آلا شعبہ توں تعلق رکھن آلا پروفیسر وجے سنگل وین گا جہیڑا اس موضوع ور اپنا ماہرانہ رائے رکھیں غا، جد کہ اس پروگرام غی میزبانی مہاری میزبان شروتی کھجوریہ کریں غی۔
